

786

ஹுவல் முஹிது

அறங்கக்குடி

ராத்திபுல் ஜன்னு சங்கத்தி

ஹிஜர் 1353-ஹு ரபீஉல் அவ்வல்-மீ 126

நபிகள் நாயக ஜன்ன தினத்தன்று

வினியோகிக்கப்பெற்ற

உன்னத நபியும்

உயரிய வழியும்.

இஃது

மன்னார்குடி

ஷம்ஸுல் ஹுதா பத்திராதிபர்

பாவலர் சி. மீ. முஹம்மது யூஸுப் ளாஹிப்

அவர்களால் இயற்றப்பெற்றது

மன்னார்குடி

பாரதி அச்சயந்திரசாலையில்

பதிப்பிக்கப்பெற்றது.

1934

07:31

N34

171617

நூன் முகம்

அன்புமிக்க ஆருயிர்ச் சகோதரர்!

உலகம் அனைத்தினுக்கும் ஒரு தனிமுதலோணன் எல்லாம் வல்ல இறைவனது இன்னருட்பெற்று அவதாரித்த நமது ஆண்டகை முஹம்மது முஸ்தபா ரஸூல் (ஸல்) அவர்களின் எழுதவியலாப் புகழுடங்கியுள்ள திவ்ய சரிதத்தை ஒருவாறு சுருக்கமாக எழுதிவிடலாமென்று முன் வந்த எமது துணியை என்னென்றியம்புவது? நபிகள் நாயகம் (ஸல்) அவர்களின் சரிதையைக் கூறுவதுடனே ஆங்காங்கு வேண்டிய சந்தர்ப்பங்களிற் போதிய சமாதானங்களையும் இயன்றவரை எடுத்துக் காட்டியுள்ளது வாசகர்கட்கு நற்பயனளிக்கு மென்றே நம்புகின்றோம். தற்காலத்திய கலாசாலைகளில் அயலவர்களால் இயற்றப்பெற்று வழங்கப்படுகின்ற நாயகமவர்களின் சரித்திரங்களில் உண்மைக்கு மாற்றமான விஷயங்கள் அதிகமுண்டென்பதை எண்பிக்கவே இச்சிறிய துலை இயற்றிச் சொற்பக் கிரயத்திற்கு வெளியிட்டிருக்கின்றோம்.

இஃதன்றி, இந்நூலின்கண் இஸ்லாத்தின் உயரிய தத்துவங்களும் விசால நோக்கங்களும் வெகு தெளிவாய் விவரித்துக் கூறப்பெற்றிருக்கின்றன. இதனால் இந்நூலை ஊன்றிப் படிக்கின்ற நண்பர்கள் இஸ்லாத்தின் எழில்பெறு கொள்கைகளை ஒருவாறு நன்கு தெரிந்துகொள்வதுடன் இஸ்லாமானது பகுத்தறிவிற்கு எவ்வளவு பொருத்தமானதாயிருக்கின்றதென்பதையும் நன்குணர்ந்துகொள்வார்கள்.

நபிகள் பெருமானார் (ஸல்) அவர்களின் உண்மைச் சரித்திரச் சுருக்கமும், அவர்கள் நடத்திக் காண்பித்துப் போதித்துச் சென்ற தீனுல் இஸ்லாத்தின் தத்துவங்களும் இந்நூலின்கண் விரிவாகக் கூறப்பெறுவதால் இதற்கு 'உன்னத நபியும் உயரிய வழியும்' என்ற பெயரிட்டிருக்கின்றோம். கூடிய சீக்கிரத்தில் இந்நூலை மிக்க விரிவான முறையில் வெளியிடுவோமென்பதைத் தெரிவித்துக் கொள்ளுகின்றோம்.

இங்ஙனம்,

பாவலர், சி. மீ. முஹம்மது யூஸுப் ஸாஹிப்,

ஷம்ஸுல் ஹுதா ஆபீஸ், மன்னார்குடி.

பிஸ்மில்லாஹி

உன்னத நய்யும்

உயரிய வழியும்.

நபிகள் ரீயகம்ஸல் அவர்களின் நற்சரிதை.

அவதாரமும் பாலியமும்.

நீர் குழந்த இப் பூவுலகமானது சென்ற பதினைந்து நூற்றாண்டு களுக்குமுன் மிகமிகக் கேவலமான நிலைமையில் இருந்து வந்த தென்பது ஒவ்வொரு தேசச் சரித்திரத்தையும் உற்றுணர்ந்த டிபுணர்கள் ஒருமித்துக் கூறும் உண்மையாகும். அது சமயம் உலகமக்கள் அனைவரும் நீதி அநீதி புணராமல் மகா மொளட்டியம் வாய்ந்த மூடர்களாயும் எவருக்கு மடங்காத மூடர்களாயும், பஞ்சமாபாதகங்களையும் வெகு பொறுப்புடன் செய்துவந்த பாலிகளாயும், தம்மினும் மெலியவர்களைத் தலைக்காட்டா சொழிக்கும் தூர்த்தர்களாயும், முன்னோர்களிடம் இறைவனால் கொடுக்கப்பட்டிருந்த வேதங்களைப் புரட்டி மாறு செய்கிறவர்களான வம்பர்களாயும் சருங்கச் சொல்லுமிடத்து மனுஷத்தன்மையே யில்லாத காட்டு மிருகாண்டிகளாயிருந்துவந்தனர். ஆதலின், உலகத்தையே சீர்திருத்தம் பொருட்டு ஒரு ஒப்பற்ற தீர்க்கதரிசி வரவேண்டிய அவசியம் ஏற்பட்டிருந்தது. ஆகவே ஒரு தேசத்தார்க்கோ ஒரு சமூகத்தார்க்கோ மட்டுஞ் சொந்தமானவராயில்லாமல், அகில மக்கள் அனைவருக்கும் கருணாநீதியான ஏக வல்வளம் இறைவனின் திரு வேதத்தைப் போதித்து, யாவரையும் ஏக சகோதரத் தன்மையிலாக்கி, ஞானநிசுமுஞ் சாந்தியைப் பரத்துகின்ற சன்மார்க்கத் திலகமாய் நபிகள் நாயகம் முஹம்மது ரபி (ஸல்) அவர்கள் அர்ப் தேசத்தின் தலைகரமாகிய மக்கா நகரின் கண் அவதரித்தார்கள்.

திருமக்கமா நகரில் கீர்த்திவாய்ந்த “குறைஷ்” குலத்திலே அப்புவல் முத்தலிபின் இளைய புதல்வராகிய அப்துல்லாஹ் என்பவருக்கு அவரது மனைவியார் ஆயினு அவர்களின் உதாரத்தினின்று யானையாண்டிண் ரபீஉல் அவ்வல்மீ பிறை 12 (ஈ—பி 570ம் ஆ) ஆகஸ்ட் 29உ) கிங்கட்கிழமை காலை வைகறைப் பொழுதில் நபிகள் திலகம் (ஸல்) அவர்கள் உதயமானார்கள். (ஈ—பி 571 என்றும் 576 என்றும் ஒரு சிலர் கூறுகிறார். எனினும், மேற்கண்ட வருஷமே தக்க ஆராய்ச்சியின்மீது சண்டுபிடிக்கப்பெற்ற சரியானதாகும்.) இந்தச் சத்திபத் திருநபி (ஸல்)

அவர்கள் பிறப்பதற்கு இரண்டு மாதங்களுக்கு முன்னேயே தந்தையரான அப்துல்லாஹ் காலகதியடைந்துவிட்டார். அவ் விளந்தோன்றலின் ஆறாவது பிராயத்தில் தாயாரான ஆமினாவும் விண்ணுலகெய்தினார். அதன்பின், அந்த இளம்பருவத்தின் நாயகத்திலகத்தை அவர்களின் பாட்டனாரான அப்துல் முத்தலிப் வெகு பிரியத்துடன் ஆதரித்த வந்தார். இரஸூல் நாயகம் (ஸல்) அவர்களின் எட்டாவது வயதில் அந்தப் பாட்டனாரும் இம் மண்ணுலகை நீத்தார். ஆ! இளம்பிராயத்திலுள்ள எழில் நபியவர்களின் மாதா பிதாவும் போஷகரும் மறைந்த அவசரத்தா னென்னே! உலகத்திற்கெல்லாம் ஒரே தீர்க்கதரிசியாய் வந்த ஒப்பற்ற நபிகள் நாயகமவர்களை இறைவன் தனது வல்லமையைக் கொண்டு ஆச்சரிமான விதத்தால் போஷித்தானென்பது தோன்றவே இவ்வாறு மறைத்தருளினான் போலும்!

அதற்குப் பிறகு நாயகமவர்களை அவர்களின் பெரிய தந்தையரான அபூதாலிப் என்பார் பாதுகாத்து வந்தார். அப்பெரிய தந்தைக்குப் பிள்ளைகள் பதினமர் இருந்தனரெனினும் அவர்களைப் பார்க்கினும் மிகப் பிரீதியுடன் முஹம்மது நபி (ஸல்) அவர்களைப் பேணிவந்தார். அவ்வாறு அவர் பேணுவதற்குத் தக்க காரணமில்லாமற் போகவில்லை. நபிகள் நாயகமவர்கள் இளம்பிராயத்திலிருந்தே பெரியோர்களிடம், மரியாதையாகவும் சிறியோர்களிடம் அன்பாகவும் நடந்துகொள்வார்கள். சிறுவர்களுடைய வீண் விளையாட்டுக்களிற் கலந்துகொள்ளாது, லும் துஷ்டர்களுடன் சகவாசஞ்செய்யாமலும் இருந்துவந்தார்கள். பொதுவாக யாவர்க்கும் தங்கள் சிறுபிராயத்திற்குத் தக்கதான உபகாரங்களை அதிக மனவுவப்புடன் செய்துவந்தார்கள். விளையாட்டிற்கேனும் பொய்யைச் சொல்லாதவர்களா யிருந்ததோடு, தாங்கள் பிறர்க்குச் செய்துள்ள வாக்குறுதியை எவ்விதத்திலும் நிறைவேற்றி வைக்கின்றவர்களாயும் விளங்கினார்கள். இத்தியாதி சற்குணங்களைக் கண்ட யாவரும் அவர்களை அவ்விளம்பிராயத்திலிருந்தே “அல் அமீன்” (நம்பிக்கைக்குரியவர்) என்றழைத்து வந்தனர். அவர்களின் 14-வது பிராயத்தில் தங்களின் பெரிய தந்தையவர்களுடன் சேர்ந்து ஷாம் (ஸீரியா) முதலிய பகுதிகட்கு வந்ததத்தின் பொருட்டுச் சென்றார்கள். அவ்வாறு சென்றபொழுது பல நகரங்களின் நடவடிக்கைகளையும், பலவகை மனிதர்களின் நடையுடை பாவனைகளையும், வர்த்தக முறைமைகளையும் நன்குணர்ந்து கொண்டார்கள். நபிகள் பெருமானார் (ஸல்) அவர்கள் இவ்வளவிற்கும் எழுதப் படிக்கத் தெரியாதவர்களாகவே யிருந்தார்கள். என்னே! இரஸூல் திலகமவர்களுக்கு இறைவன் கொடுத்திருந்த மகிமை! தனது நபிக்கு மனிதர்களிலிருந்து யாரும் குருவாய் வருதல் தகாதென்பதே அவ்வாண்டவனின் திருவுள்ள நாட்டம் போலும்! இத்தொல் அந்நாட்டினர் அவர்களை “உம்மீ நபீ” (எழுதப் படிக்கத் தெரியாத நபி) என்றும் அழைத்து வந்தனர்.

விவாக வைபவம்.

இவ்வாறு இரஸூல் நாயகம் (ஸல்) அவர்கள் வர்த்தகத்தில் நல்ல நிகழ்வையத்துடனும் பொறுப்புடனும் நடந்து வரும்போது அம் மக்கமா நகரின் பெரிய வர்த்தகரான “குவைலித்” என்பவரின் புதல்வியாகிய “கதீஜா” என்னும் பெருமாட்டியா ரவர்களின் வர்த்தகக் கூட்டத்திற்குத் தலைமை வகிக்கும் பொறுப்பையேற்று, அம்மாது சிரோன்மணியின் ஷாம் தேய வியாபாரத்தில் நல்ல ஊதியத்தைக் காண்பித்தார்கள். நாயக மவர்களின் கீர்த்திவாய்ந்த மேன்மைச் சபாவங்களையும், வர்த்தக பொறுப்பில் ஆற்றுகின்ற சாமர்த்தியத்தோடு கூடிய சாதாரிய உழைப்பையும், களங்கமற்று யாவர்க்கும் நீதிகளைப் போதிக்கின்ற இன்சொல்வன்மையினையும், பிறர் பொருளைக் கவரும் கெட்ட எண்ணமில்வாமல் நாணயப்பொறுப்பில் நடந்து காட்டுகின்ற நன்னடைகளையும் கண்ட கதீஜா நாயகியவர்கள் தமது 40-வது பிராயத்தில் 25 பிராயமுள்ள நபிகள் நாயகம் (ஸல்) அவர்களை மணந்து கொள்ள விரும்பினார்கள். அப் பெண்ணரசியார் முன் இருமுறை வாழ்க்கைப்பட்டு அது சமயம் மக்கிலியம் இழந்து விதவையாயிருந்தார்கள். அக்காலத்தில் அரசு தேயத்தில் பெண்கள் பிறந்தால் இழிவெனக் கருதிப் பிறந்தவுடன் பெண் குழந்தைகளை வாள்கொண்டு வெட்டி யெறிந்துவிடுவார்கள். இன்றேல், உயிருடன் குழியிற்போட்டுப் புதைத்துவிடுவார்கள். இந்தியா விலோ, புருஷன் இறந்துவிட்டால் மனைவியையும் உடன்கட்டையேற்றித் தீயிட்டுக் கொளுத்துவார்கள். கைம்பெண்களைக் கண்டு விட்டால் செய்யப்போகும் காரியங்கள் கெட்டுவிடுமென்று நம்பிப் பெண்களை மிருகத்தினுள் கேவலமாய் நடத்திவந்தனர். உலகத்திலேயே பெண்மணிகளுக்கு இத்தகைய கொடிய நடவடிக்கைகள் இருந்ததைப் பார்த்த நபிகள் நாயகம் (ஸல்) அவர்கள் விதவைகளைக் காப்பாற்றி உலகத்திற்கே வழிகாட்டும் நல்லெண்ணத்துடன் அந்த கதீஜா நாயகியைத் தங்களின் 25-வது பிராயத்தில் மணமுடித்துக்கொண்டார்கள். அதிலிருந்து தங்களின் 50 வயது வரை அந்த மூகாட்டியாருடனே மட்டில் ஏகபத்தினி விரதராய் வாழ்ந்தார்களென்றால் அவர்களின் வாழ்க்கையிலிருந்த இச்சையற்ற பரிசுத்தத் தன்மையை எவ்வாறு வருணித்தல் சாலும்?

நிப்பட்டமும் நற்பிரசாரமும்.

அந்த விவாகத்திற்குப்பின் நாயகமவர்கள் வர்த்தகத்தில் ஈடுபடுவதை நிறுத்திக்கொண்டு, தனித்திருந்து தியானம் புரிவதிலும், தான தர்மஞ் செய்வதிலும், இம்சிக்கப்பட்ட ஏழை எளியோர்க்கு உதவி புரிவதிலுமே காலத்தைக் கடத்தினார்கள். தனித்திரு, பசித்திரு, விழித்திரு என்னும் நியதிக் கிணங்க நடந்துவருகின்ற உன்னத நபி

முஹம்மது (ஸல்) அவர்களின் நோக்கத்தை யுணர்ந்த கதீஜா பிராட்டியாரவர்கள் தம்மாலான உதவிகளையும் பணிவிடைகளையும் மனவுவப்புடன் செப்துவந்தார்கள். இவ்வுலகமக்களின் அஞ்ஞானத்தைப் போக்கி மெஞ்ஞானத்தைப் புகட்டுவதற்கும், யாவரையும் ஏக தெய்வக் கொள்கையினராக் கி நீங்காத சகோதரத்துவத்தில் நிறுத்துவதற்கும் தக்க ஸன்மார்க்கம் ஏக வல்லவனும் இறைவனால் காட்டப்படமாட்டாதா வென்று சதா சிந்தித்துக்கொண்டு, இராப்பகலாய் இறைவனை எதிர் நோக்கியவர்களாய் எம்பெருமான் (ஸல்) அவர்கள் இருந்துவந்தார்கள். அவ்வாறு தனித்திருக்குங்கால் அவர்களின் ஞானக் கண்ணுக்கு விண்ணோர்களாம் “மலக்குகள்” புலப்படுவது வழக்கம். நாயகமவர்களின் 40-வது பிராயத்தில் அந் நகருக்குச் சிறிது தூரத்திலுள்ள “ஹிரா” என்னும் ஒரு மலைக்குகைபுள் ரமலான் மாதம் 27-ந் தினத்திரவு வானவர் “ஹப்ரீல்” (அலை) அவர்கள் தோன்றி, நபிகள் நாயகத்தைப்பார்த்து “கண்ணிய மிக்க இறைவனின் திருநாமத்தைக்கொண்டு ஒதுவீராக!” என்று கூறி, இறுகத்தழவி அந்த நன்னபிப் பெரியார் ஓதும் வண்ணஞ் செய்து அவர்களுக்கு “நபுவ்வத்” என்னும் நபிப் பட்டத்தைக் கொடுத்தருளிளுர்கள். இந்த ஞானோபதேசத்தை முஹம்மது முஸ்தபா ரஸூல் (ஸல்) அவர்கள் தங்களின் பத்தினியா ரவர்களுக்குத் தெரிவித்தார்கள். அவர்களின் ஒப்பற்ற சற்குணங்களை அருகிலிருந்து பார்த்துவருகின்ற கதீஜா பிராட்டியா ரவர்கள் நபிப் பட்டத்தை முதன் முதலில் அப்படியே ஒப்புக்கொண்டார்கள். இரண்டாவதாக ஒப்புக்கொண்டவர் அலீ (ரலி) அவர்களாவார்.

நாயகமவர்கள் தங்களுக்குக்கிடைத்த ஞானோபதேசத்தை அந்த ரங்கமாகவே வெளியிட்டுவந்தார்கள். எனினும், பதிரங்கமாகப் பரத்த வேண்டுமென்று இறைவனது கட்டளை உண்டானதன்மேல் பதிரங்கப் பிரசாரஞ் செய்ய ஆரம்பித்தார்கள். இவர்களின் புதிய பிரசங்கத்தையும், அப் பிரசங்கத்தில் விளக்கப்பெறுகின்ற ஏக தெய்வக் கொள்கையை யும், யாவருஞ் சேர்ந்து சமமாய் வாழவேண்டுமென்கின்ற சமத்துவ—சகோதரத்துவக் கொள்கையையும் கேட்ட அந்த விக்ரஹத்தொழும்பர்களான குறைவியருக்கு அடக்கொணாத ஆத்திரம் பொங்கி விட்டது. ஆதலின் பலவகையிலும் துன்பஞ்செய்து முஹம்மது நபி (ஸல்) அவர்களின் பிரசங்கத்தைத் தடுக்கப் பார்த்தனர். ஆனால், உன்னத நபியவர்களின் சலியாத உழைப்பினாலும், இன்னல் பல பொறுத்து எடுத்துரைக்கின்ற இன்மொழிகளாலும், அவர்களுடைய கொள்கைகளின் சூழ்ச்சியற்ற தன்மையினாலும் மூன்று வருஷ அரும் பிரசாரத்தின் பயனும்ச் சுமார் 40 அறிஞர்களே தீனுல் இஸ்லாமாகிய சாந்தி மார்க்கத்தைத் தழுவியிருந்தார்கள். இந்த ஆரம்ப முஸ்லிம்களையும் அந்த அரபிய மறமக்கள் அடாத கொடுமை செய்யத் தலைப்பட்டனர்.

அம் முஸ்லிம்களுள் தனவந்தர் உட்பட ஏழைகளும் வாயாற்கூறமுடியாத விதங்களிலெல்லாம் சித்திரவதை செய்யப்பட்டும், உயிருடனே கொல்லப்பட்டும் இரத்தங்கசிய இம்சிக்கப்பட்டும் ஒருவரேனும் சாந்தி மார்க்கமாகிய இஸ்லாத்தைவிட்டு நீங்கிவிடவில்லை. ஆ! நிரபராதி களான தீங்கற்ற முஸ்லிம்களின்பேரில் அதுகாலைச் செய்யப்பட்டவந்த கொடுமைகளைக் கேட்பாரற்றிருந்த நெருக்கடியான நிலைமைதான் அன்னே!

பெருமுயற்சியுடன் தங்களின் சாந்தி மார்க்கத்தைப்பரத்த வெளிவந்த நபிகள் பெருமானாரவர்கள் எதிரிகளின் அறியாமையாலான கொடுமைகளைப் பொருட்செய்யாமல், கண்ணுங் கருத்துமாய் ஒவ்வொரு பொதுக்கூட்டத்திலும், ஜனங்கள் சந்திக்கின்ற இடங்களிலும், விசேஷ தினங்களிற் கூடுகின்றவர்களிடத்திலும், அயல் நாட்டிலிருந்து வந்துபோகின்ற வர்த்தகக் கூட்டத்தாரிடத்திலும், சுருக்கக் கூறுமிடத்து நாலாறு பேர்கள் ஒன்றுசேர்ந்து நிற்பதைக் கண்டால் அவர்களிடத்திலும் தங்களின் சத்திய மார்க்கத்தைப்போதிக்க லானார்கள். பெருந்திரளான எதிரிகளின் முறையீட்டைக்கேட்ட அபூதாலிபவர்கள் பிரசங்கத்தை நிறுத்துமாறு நாயகத்தினிடம் கூறினார்கள். பெரிய தந்தையரின் தைரியக் குறைவைக் கண்ட உன்னத நபியவர்கள் என்ன கூறினார்களென்று நினைக்கின்றீர்கள்? “எனது அரிய பெரிய தந்தையே! எனது ஒரு கரத்தில் சூரியனையும் மறுகரத்தில் சந்திரனை யுங் கொண்டுவந்துவைத்து எனது பிரசங்கத்தை நிறுத்தவேண்டுமென்று சமாதானஞ்செய்த போதினுஞ் சரியே இஸ்லாத்தின் பிரசாரத்தையான் விடப்போவதில்லை; சற்றும் பின்னடையவு மாட்டேன்; என் கடமையைப் பூர்த்திசெய்ய ஆண்டவன் அருள் புரிவான்; ஆதலின் இந்தச் சாந்தி மார்க்கத்திற்காக யான் என்னையே தியாகஞ் செய்துவிட்டேன்.” என்று வீழிநீர் ததும்ப வீரியத்துடன் கூறிவிட்டார்கள். அன்னே நபிகள் திலகமவர்களின் நல்லுறுதி!

தங்களின் பிரயாசைகள் எவ்வகையிலும் பிரயோஜனங் கொடுக்காததைக் கண்ட குறைவறிய முரடர்கள் ஏகோபித்துக்கூடி பின்னும் இன்னல்கள் புரிந்துவந்தனர். இன்னல்களைச் சகிக்க இயலாத முஸ்லிம்கள் நபிப்பட்டத்திற்குப் பின் 5-வது ஆண்டில் செங்கடல் கடந்து, அபிஸ்வீனியாவிலிருந்த நஜ்ஜாஷி என்னும் கிறிஸ்தவ மன்னனது பாதுகாப்பிற்குட் சென்று தங்கிவிட்டார்கள். அவர்களைத் திருப்பிக் கொண்டுவர எதிரிகள் செய்த முயற்சி வீணானது. இதற்குக் காரணம் அம்மன்னன் முஸ்லிம்களின் ஸன்மார்க்கத்தை யுணர்ந்து தன்மார்க்கர்களாகிய குறைவறியருக்கு இடங்கொடுக்காததே யாகும். அதன்பின் சிறுகச்சிறுக 101 முஸ்லிம் ஆண் பெண்கள் வரை அந்த அபிஸ்வீனியாவுக்கே சென்றி புகலிடந்தேடிக்கொண்டனர்.

பின்னர், நபிகள் நாயகமவர்களின் சத்திய சாந்திமார்க்கத்தில் நம்பெருமாராவர்களின் 'ஹம்ஜா' என்னும் சிறிய தந்தையரும், 'உமர்' என்னும் மாபெரும் தலைவரும் சேர்ந்துகொண்டார்கள். இதைக்கண்ட குறைவியர் அடக்கொண்ப்புழுக்கக்கொண்டு நாயகமவர்களின் தந்தை வழியாரான "பனூஹாஷிம்" குடும்பத்தினரையும் முஹம்மது நபி (ஸல்) அவர்களையும் ஒரு மலைக்கணவாயுள்ளே அடைத்து மூன்றாண்டுகள் வரை ஜாதிக்கட்டென்னும் கட்டுப்பாட்டிற்குள் ஒடுக்கிவைத்துவிட்டார்கள். இறுதியில் மக்கமா நகரின் சில இளஞர்களால் அந்தக் கட்டுப்பாட்டுச் சீட்டு கிழித்தெறியப்பட்டு அந்தக் கட்டுப்பாட்டைவிட்டு முஸ்லிம்கள் விடுபட்டார்கள்.

ஹிஜ்ரத் செல்லல்.

அதன்பின், நபிப்பட்டம் வந்த 10 வது ஆண்டில் அபூத்தாலிபும் கதீஜாப்பிராட்டியும் காலகதி யடைந்துவிட்டார்கள். இதனால் எதிரிகளுக்கு இன்னம் மிகுந்த துணிவு ஏற்பட்டதால் கொடுமைகளை மேலும் பலவாறாகச் செய்யத்தொடங்கினர். எனவே நாயகமவர்கள் "தாயிப்" என்னும் நகருக்குச் சென்று இஸ்லாத்தைப் பிரசாரஞ் செய்தார்கள். அங்குள்ள இரக்கமற்ற துன்மார்க்கர் பலர் பொடிக்கற்களால் நபிபெருமாராவர்களின் காலில் உதிரஞ் சிந்த அடித்துத் தூர்த்தினர். அத்துணைக்கொடுமைகளையும் பொறுத்துக்கொண்டு மீண்டும் மக்கமா நகருக்கு வந்து அவ் கு விஜயஞ் செய்கின்ற அயலூர் வர்த்தகர்களுக்குத் தீனில் இஸ்லாத்தை இனிதெடுத்துக் கூறிவந்தார்கள். ஒருமுறை மதினா விவிரந்து வந்திருந்த அறுவர் இஸ்லாத்தைத் தழுவிக்கொண்டு தங்களுருக்குச் சென்று அது விஷயத்தைப் பரத்தினார்கள். நபிப்பட்டம் வந்த 12-வது வருஷம் 75பேர்கள் மதினாவிவிரந்து வந்து நபிகள் திலகத்தை மதினாவிற்கு வந்துவிடும்படியும் அவர்களுக்காகத் தங்களின் உயிரையுங் கொடுக்கத் தையாராயிருப்பதாகவும் உறுதி கூறினார்கள். நாயகமவர்கள் அவர்களின் நோக்கத்திற் கிணங்கிய காரணத்தால், முஸ்லிம்கள் அபிஸ்வீனியாவுக்குச் சென்ற முஸ்லிமல்லாதாருட்பட சிறுகச் சிறுக மதினாவிற்குக் குடியேறிவிட்டார்கள். 13-வது வருஷ ஆரம்பத்திலே, இரஸூல் திலகமவர்களுஞ் சென்றுவிடலாமென்ற இறைவனின் கட்டளை வந்தது. அவ்வாறு நாயகமவர்களும் புறப்பட இருப்பதை யுணர்ந்த எதிரிகள் ஒரு பெருந் திரளாக உருவிய வானூடன் வந்து நபிகள்பிரானிருந்த வீட்டை முற்றுகைப் போட்டுவிட்டனர். இரவில் நபிகள் நாயகமவர்கள் அலீ (ரலி) அவர்களை அவ்வீட்டில் தூங்கும்படி செய்துவிட்டு, உறங்கிக்கிடந்த எதிரிகளினிடையே தைரியமாய் நடந்து வெளி வந்து, அத்தியந்த தோழராகிய அபூபக்ர் (ரலி) அவர்களையும் அழைத்துக்கொண்டு "தெனர்" என்னும் மலைக்குகைக்குச் சென்று அங்கேயே மூன்று நாள்வரை தங்கியிருந்தார்கள். அந்தக்

குறைவியர்களான மறமாக்கள் அலீ (ரலி) அவர்கள் சயனித்திருந்த வீட்டை இராமுழுதும் காவல் காத்திருந்து விடிந்தவுடன் விஷய முணர்ந்து தங்களின் எமாற்றத்தால் மனமிடிந்தவர்களாய் மேலும் பன்மடங்கு கூரத்திரங்கோண்டு பல திசைகளிலும் ஓடித்தேடினர். ஒரு கூட்டம் தெளர் குகையினருகில் வந்துங்கூட அக்குகையுள் பார்க்கவில்லை. அதுசமயம் அபூபக்ர் (ரலி) அவர்கள் நாயகத்தைப் பார்த்து “எதிரிகள் அதிகம் வந்துவிட்டனரே நாம் இருவரமட்டுந்தாமே இருக்கின்றோம்” என்றார்கள். அதற்கு நாயகம் அவர்கள், “அப்படிச் சொல்லாதீர்கள் நம்மிருவருடனே இறைவனுமிருக்கின்றோம்” என்று உறுதியுடன் கூறினார்கள். என்னே இரஸூலவர்களின் நல்லுறுதி!

நபிகள் திலகம் (ஸல்) அவர்களும் அபூபக்ர் (ரலி) அவர்களும் ஹிஜ்ரத் சென்று நபிப்பட்டம் வந்த 13-வது ஆண்டு ரபீஉல் அவ்வல் மீபிறை 8 திங்கட்கிழமை யன்று மதீனா நகர் போய்ச் சேர்ந்தார்கள். இது விருந்துதான் ஹிஜ்ரீவருஷம் கணக்கிடப்படுகின்றது இவ்வாறு மக்கமா நகரிலிருந்து வடக்கே 300 மைல்கள் தூரத்திலுள்ள மதீனாவிற்குத் தங்களின் ஆஸ்தி பூஸ்திதிகளை யெல்லாம் விட்டு விட்டுக் கால்நடையாய்ச் சென்ற முஸ்லிம்களின் ஹிஜ்ரத்தானது அவர்களின் மார்க்கத் தூய்மையை எண்பித்துக் காட்டவில்லையா?

தற்காப்பு யுத்தங்கள்.

முஸ்லிம்கள் திரு மதீனாவிற்குச் சென்றுவிட்ட பின்பும் குறைவிக் கொடியர்கள் தங்களின் பகைமையை விட்டார்களல்லர். முதன்முதலில் “உத்பா” என்பவரின் தலைமையில் 1000 போர் வீரர்களை அனுப்பி மதீனாவிலுள்ள முஸ்லிம்களைக் கருவறுத்துவரச் செய்தனர். இனியும் முஸ்லிம்கள் வாளா பொறுமையுடனிருந்தல் முடியாமலாகி விட்டது. நாயகமவர்களும் செய்வதற்கு வேறு வழியின்றி இஸ்லாத்தைத் தற்காத்துக் கொள்ளும்பொருட்டுத் தங்களுடனிருந்த சிறார்களும், முதியோர்களும் வாலிபர்களுமாகிய 313 கிராயுதபாணிகளான முஸ்லிம்கள் விசுவாசிகளுடன் எதிரிகளின் படை வருகின்ற வழியில் வந்து பத்ரு என்ற இடத்தில் எதிரிகளை எதிர்த்துப் போர்புரிந்தனர். அந்தப் போரில் எதிரிகளின் அஜாக்கிரதையால் முஸ்லிம்களுக்கே வெற்றி கிடைத்தது. இப்போரானது ஹிஜ்ரீ 2-வது வருஷம் நடைபெற்றதாகும்.

மேற்கண்ட பத்ரு யுத்தத்தில் எதிரிகளுக்குப் புத்தி வந்ததாகத் தெரிய வில்லை எனெனின், மீண்டும் அவர்கள் “அபூசப்யான்” என்னும் தலைவனுடன் 3000 வீரர்கள் மதீனாவினருகில் வந்து பாடி வீடு ஏற்படுத்திக்கொண்டார்கள். ஆதலின், முஹம்மது நபி (ஸல்) அவர்கள் தாங்களும் தங்கள் 700 சிஷ்யர்களையும் திரட்டிச்சென்று “உஹத்”

என்னும் மலையடிவாரத்தில் யுத்தஞ்செய்து எதிரிகளைக் சின்னாபின்னப் படுத்தினார்கள். தோல்வியடைந்து சிதறியோடிய எதிரிகளைக்கண்ட முஸ்லிம் வீரர்களிற் சிலர் தாங்கள் காவல் காத்திருந்த கணவாயின் வழியை விட்டு விலகியதால் எதிரிகளிற் சிலர் அக்கணவாயின் வழியைக் கைப்பற்றிக்கொண்டு முஸ்லிம்களை மீண்டும் மிகக் கடுமாய் எதிர்த்தார்கள். முஸ்லிம்கள் எதிரிகளுடன் போராடிக்கொண்டே ஒரு குன்றின் மீது ஏறிக்கொண்டார்கள். இதனால் எதிரிகள் ஒன்றுஞ் செய்ய இயலாமல் கலைந்தனர். எனவே இப்போரில் எதிரிகள் வெற்றி பெற்று விட்டார்களென்று கூறமுடியாது. இல்ல, முஸ்லிம்களுக்குத்தாம் வெற்றி யென்றும், சொல்லமுடியாது. இந்த யுத்தம் ஹிஜ்ரி 3-வது வருஷத்தில் நடந்ததாகும்.

இந்நிலையிற் கலைந்து சென்ற குறைவியர் இனியில்லாக் கோபந் கொண்டு அரபிய மக்களை யெல்லாம் ஒன்று சேர்த்து 24,000 போர் வீரர்களைத் திரட்டிக்கொண்டு ஹிஜ்ரி 5-வது ஆண்டில் மதீனாவிற்கே சென்று அந்த நகரைச் சூழ்ந்து முற்றுகைப்போட்டு விட்டார்கள். முஸ்லிம்கள் சொற்பத்தொகை யினராதலின் 3000 பேர்கள் சேர்ந்து அகழ் தோண்டிக்கொண்டு அவ்வரபிய மறமாந்தரை வெகு தீர்த்துடன் எதிர்த்தனர். இப் போர் மூன்று வாரங்கள் வரை நீடித்து நடந்ததால் உணவுப் பொருட்களுக்குத் தோதில்லாமல் எதிரிகள் தாங்களாகவே கலைந்து ஓடிவிட்டனர். இவ்வாறு ஒன்றன் பின் ஒன்றாய்ப் பல்லாயிரக் கணக்கான போர்வீரர்களுடன் வந்து வலுவில் போர் தொடுத்த அந்தக் குறைவியரின் எண்ணத்திற்கு மாற்றமாய் ஒவ்வொரு யுத்தத்திலும் முஸ்லிம்களின் தொகையதிகரித்துக்கொண்டு வந்ததும், எதிரிகளின் நோக்கம் பூர்த்தியடையாமல் தோல்வி யடைந்ததும் முஸ்லிம்களின் வெற்றியையே எண்பித்துக் காட்டுகின்றது. என்னே இறைவன் அருள் கிடந்தவாறு! இவைகளைக் கொண்டு உண்மை என்றைக்கும் நிலை நிற்கு மென்பது நன்கு புலனாகின்றதே யன்றோ?

பின்பு ஹிஜ்ரி 6-வது வருஷம் நபிகள் நாதர் (ஸல்) அவர்கள் 1400 தோழர்களுடன் திரு மக்கமா நகர்க்கு ஹஜ்ஜு செய்யப் புறப் பட்டார்கள். இதுசமயத்தில் அந்தக் குறைவியப் பகைநூர் “ஹுதை பிய்யா” என்னுமிடத்திற்கு எதிர்நோக்கி வந்து முஸ்லிம்களைத் தடுத்து விட்டனர். இறுதியில் ஒரு உடன்படிக்கை செய்துகொண்டார்கள் அதன்படி முஸ்லிம்கள் அடுத்த வருஷம் ஹஜ்ஜு செய்வதென்றும் மக்காவாசி முஸ்லிமாகி மதீனாவிற்கு ஓடிவிட்டால் அவரை நாயகமவர் கள் திருப்பி யனுப்பிவிடவேண்டு மென்றும்; ஆனால், ஒரு மதீனா முஸ்லிம் இஸ்லாத்தை விட்டு மக்கத்திற்கு வந்துவிட்டால் திருப்பி யனுப்பப்பட மாட்டாரென்றும், குறைவியரின் நண்பர்களை முஸ்லிம்கள்

தாக்கக்கூடாதென்றும், அவ்வாறே முஸ்லிம்களின் நண்பர்களைக் குறைவியர் தாக்கக்கூடாதென்றும் தீர்மானிக்கப் பெற்றது.

இவ்வுடன்படிக்கைக்குப்பின் நபிகள் நாயகமவர்கள் மதீனாவில் அமர்ந்து அரசு புரிய ஆரம்பித்தார்கள். பற்பல மன்னர்களுக்கும் இஸ்லாத்தின் சாந்திமார்க்கத்தைக் குறித்து நிருபம் எழுதினார்கள். பல அரசர்கள் இஸ்லாத்தின் விசால நோக்கத்தையும், சகோதரத்துவத்தையும், சகல நியதிகளின் ஆளவையும் உணர்ந்து இந்தச் சாந்தி மார்க்கத்தைத் தழுவ முஸ்லிமாணர்கள். இவ்வாறிருந்துகொண்டிருக்கும் போது, குறைவியரின் நேசக்கூட்டத்தினர் இரண்டாவதாண்டிற்குள் “ஹுதையியாவின்” உடன்படிக்கைக்கு மீறி அகாரணமாய்த் தாக்கி விட்டனர். அதுசமயம் குறைவியரும் சேர்ந்துகொண்டு முஸ்லிம்களின் நேயர்களைத் தாக்கினார்கள். இதுகாரணம்பற்றி இரஸூல் நாயகமவர்கள் ஹிஜ்ரீ 8-வது வருஷம் ரலான்ஸ் 10ந்தேதி இஸ்லாமியக் கொடி நிழலில் 10000' முஸ்லிம் வீரர்களுடன் திருமக்கமா நகரை நோக்கிப் படையெடுத்துச் சென்று அந்நகரை ஒரு துளி இரத்தச் சேதமின்றிக் கைப்பற்றிக்கொண்டார்கள். இதன் முன் யுத்தங்களில் மாண்டுபோனவர்களான அபூஜஹல், அபீஹகப், உமையாஸைபா, ஸப்வான் முதலிய கொடும் பகைஞர் நீங்க, இறுதிவரை இன்னல்புரிந்து எஞ்சி நின்ற எதிரிகளை யெல்லாம் கருணை நபியவர்கள் அப்படியே மன்னித்து விட்டார்கள்.

இதற்கிடையில் அரப் தேசத்தின் பற்பல பகுதிகளும் சுயமே இஸ்லாத்தில் சேர்ந்துகொண்டு வந்தன. ஹிஜ்ரீ 9ல் ஹஜ்ஜுக்குச் சென்ற முஸ்லிம்களால் நபிகள் நாயகம் முஹம்மது முஸ்தபா ரஸூல் (ஸல்) அவர்களின் அரசு விளம்பரம் ஒன்று வாசிக்கப்பெற்றது. அதன்படி இனி விக்ரஹ வணக்கக்காரர்கள் கஃபாவிற்கு ஹஜ்ஜு செய்ய அனுமதிக்கப்பட மாட்டார்களென்றும், அதற்குமுன் மெளட்டியமாய்ச் செய்துவந்த தீர்வாணத்துடன் அப் பரிசுத்த ஆலயத்தைக் சுற்றி வருதல் கூடாதென்றும் தடை செய்யப்பட்டது. பின்பு ஹிஜ்ரீ 9-10ல் அரப் தேசத்தின் பற்பல பகுதிகளிலிருந் தெல்லாம் தூதுவக் கூட்டத்தினர் வந்து இஸ்லாத்தைத் தழுவிக் கொண்டேயிருந்தனர். நபிகள் நாயகமவர்கள் தங்களின் இளம்பிராயத்தில் திருமக்கமா நகரையும் கஃபத்துல்லாவையும் எவ்வாறு காணவேண்டுமென்று நாடினார்களோ அவ்வாறே இப்பொழுது கண்டுமகிழ்ந்து, “மிம்பர்” மேடையின் மீதேறி நின்று இறைவனின் ஏகத்துவத்தையும், இஸ்லாத்தின் பரிபூரணத்தையும் சமூகச் சகோதரத்துவத்தையும், உலகவாழ்க்கையின் நியதிகளையும் இனி தெடுத்து விளக்கினார்கள். யாவரும், “சத்தியம்வந்துவிட்டது; அசத்தியம் அழிந்துவிட்டது, திண்ணமாக அசத்தியம் அழியக்கூடியதாகவே

யிருக்கின்றது.” என்ற வேத வாக்கியத்தின் உண்மைத்தன்மையை உணர்ந்துகொண்டார்கள்.

இறுதி ஹஜ்ஜும் எம்பிரான் பிரிவும்.

ஆரம்பத்திலே தாய் தந்தையற்ற அநாதைச் சிறுவராய், பின்பு பொறுப்புள்ள மேய்ப்பராய், அதன்பின் வர்த்தகத் திலகமாய், பிறகு மணவாள மாண்பராய், அதற்கும் பிறகு போர்வீரப் புருஷராய், மேலும் தவங்கிடந்த தாசராய், இறுதியின் இரஸூலாய், மன்னாதி மன்னராய் மார்க்கோபதேசியாய்ச் சகல மக்கட்கும் சற்குருவாய் விளங்கி வந்த சமரசமுர்த்தியாய் நபிகள் நாயகம் முஹம்மது முஸ்தபா ரஸூல் (ஸல்) அவர்கள் ஹிஜ்ரி 10-வது ஆண்டு சமார் ஒரு லக்ஷத்து ஐம்பதினாயிரம் முஸ்லிம் தோழர்கள் புடைசூழத் திரு மக்கமா நகர்க்கு யாத்திரையாணர்கள். அங்கே யாவருங் கூடி நாயகமவர்களின் இறுதிப் பிரசங்கத்தைக் கேட்டார்கள். அந்தக்கடைசி ஹஜ்ஜாகிய “ஹஜ்ஜத்துல் விதாஃ”வின் பூர்த்தியுடன் நாயகமவர்கள் திருமதீனாநகர் வந்து சேர்ந்தார்கள். அதன்பின் சில வாரங்களில் ஹிஜ்ரி 11-வது ஆண்டு (கி. பி. 632) ரபீஉல் அவ்வல் 12-வது திங்கட்கிழமை யன்று உலக ஞானப் பிதாவான கருணையங் கடல் ஹபீபுரப்பில் ஆலமீன், காத்தமுன்னபீ முஹம்மது முஸ்தபா ரஸூல் (ஸல்) அவர்கள் தங்களின் அறுபத்து மூன்றாவது பிராயத்தில் திரு மதீனா நகரின் கண் இறைவனிடிலுள்ள கட்டளை யின்படி இந்த அரித்திய மண்ணுலகை நீத்த விண்ணுலகெய்தினார்கள். (இன்னாலில்லாஹி வ இன்ன இலைஹி ராஜிஹன்.) ஆ! உலக ஞான சூரியன் இவ்வுலகினை விட்டிடுமறைந்ததா? இல்லை, இல்லை. மணங்கமழ் அரித்திய சரீரம் மிகச் சிறப்புடன் நல்லடக்கஞ் செய்யப்பெற, அவ்விரஸூல் கொடுத்தருளிய ஞான சூரியன் உலக முடிவுகாலமட்டும் அதற்குப் பின்பும் மறையாமல் நின்றுலங்கிக்கொண்டே யிருக்கின்றது.

இஸ்லாத்தின் இருஞ்சோதி.

முஹம்மது நபி (ஸல்) அவர்களுக்கு இறைவனால் அருளப்பெற்று அவர்கள் எடுத்து நடந்து போதித்துச் சென்ற இஸ்லாம் மார்க்கத்தின் தத்துவ மென்ன வென்பதை ஆராய்வோம்;—

உலக மன்பதைகளின் இகபா நற்பயனுக்குப் பற்பல மார்க்கங்கள் இறைவனால் அருளப்பெற்றனவேபோல் இஸ்லாம் மார்க்கமும் அருளப்பெற்றிருக்கின்றது. “இஸ்லாம்” என்பது இறைவனுடைய கட்டளைக்கு முற்றிலும் கட்டுப்படுத்தல் என்றும் சமீபத்திக்குள் பிரவேசித்தல் என்றும் பொருள் பெறும். இந்த இஸ்லாம் மார்க்கத்தைக் குறித்து இறைவன் திருமறையாகிய குர் ஆனில் கூறுவதாவது:— “இன்று உங்களுக்காக உங்களுடைய மார்க்கத்தைப் பூர்த்தி செய்துவிட்டேன்; உங்களின்மீது எனது கிருபையை இன்று சம்பூரண மாகிவிட்டேன்;

உங்களுக்காக இஸ்லாத்தை ஒரு ஸன்மார்க்கமாகத் தேர்ந்தெடுத்திருக்கிறேன்” (5:3). “சிச்சயமாக ரக்ஷகனிடத்தில் உண்மையான மார்க்கமாயிருப்பது இஸ்லாம்தான்” (3:18) என்பதே யாகும். இவ்வாறு இறைவன் போற்றியுள்ள இஸ்லாமானது சொல்லளவிலும் எழுத்தளவிலும் உண்மையுள்ள மார்க்கமாயிருப்பதுடனில்லாமல் அம்மார்க்கத்தின் அமைப்பிலும், அதைக் கடைப்பிடிப்பதால் மனிதர்களுக்கு உண்டாகும் நற்பயன்களைக் கொடுப்பதிலும் உண்மையுள்ளதாகவே யிருந்து வருகின்றது. அன்றியும் இறைவன் கூறுவதுபோல் சம்பூரணம் வாய்ந்ததாய்த் தனக்குள் யாதொரு திருத்தமும் வேண்டியில்லாததாய், அகிலத்திலுள்ள அயல் மதவாதிகளால் எடுத்தாளப் பெற்றும் பரவி வருகின்றது. இம்மார்க்கம் உதயமானது நபிகள் நாயகம் அவர்களுக்கு முன்னே அவதரித்துள்ள தீர்க்க தரிசிகளின் ஆரம்பக்காலத்திலா யிருக்கும். எனவே, இம்மார்க்கத்திற்கு “**இஸ்லாம்**” என்றும், இதைப் பின்பற்றுகிறவர்களை “**முஸ்லிம்**” என்றுமே அழைத்தவரல் வேண்டும். இதைபுணராமல் ஒரு சிலர் இம் மார்க்கத்தை “**முஹம்மதிய**” மார்க்கமென்றும், இதைப் பின்பற்றுகிறவர்களை “**முஹம்மதியர்**” என்றும் அழைப்பது அர்த்தமற்ற தனமே யாகும். எனினும், மனிதர்கள் தங்களின் அறியாமையால் அடக்கடி வேத நியதிகளைப் புரட்டிக்கொண்டும், அஞ்ஞானத்துள் ஆழ்ந்து தங்களிஷ்டம்போல் வெறியாடி அதிக்கிரமங்களைச் செய்துகொண்டும் வந்ததால் இறுதியில் அனைவர்க்கும் அவசியமான சீர்திருத்தங்களுடன் ஒரு வேதம் பரிபூரணத்துடன் வேண்டியிருந்தது. அந்த வேதத்தான் திருமக்கமா நகரில் அவதரித்த முஹம்மது நபி (ஸல்) அவர்களுக்கு இறைவனால் விண்ணவர் மூலமாய் அருளப்பெற்ற திருக்குர்ஆனாகிய திவ்விய கிரந்தமாகும்.

அந்த வேதம் ஒரு குறிப்பிட்ட தேசத்தார்களுக்கோ அன்றி வகுப்பார்களுக்கோ மட்டும் அருளப்பெற்றதா யில்லாமல், அகிலத்திலுள்ள அனைவர்களுக்காகவும் அருளப்பெற்றதா யிருப்பதிலிருந்தே அதன் ஒப்பற்ற விசால நோக்கம் நனிசிறந்து விளங்கக் கிடக்கின்றது. “எ மனிதர்காள்! சிச்சமாக உங்களனைவர்க்கும் நான் இறைவனின் தூதனாயிருக்கின்றேன் என்று கூறுவீராக” (7:158) “மேலும் எல்லா மனிதர்களுக்கும் நற்செய்தி கூறுகிறவராகவும், அச்சமூட்டி எச்சரிக்கை செய்கிறவராகவும் மல்லாமல் நாம் உம்மை அனுப்பவில்லை” (34:28) எனக் கருணைநிகராகிய இறைவன் முஹம்மது நபி (ஸல்) அவர்களுக்குக் கூறுவதிலிருந்து இஸ்லாம் மார்க்கம் எல்லா ஜாதியாருக்கும் நன்னெறிகாட்டக் கூடியதாய் வந்திருக்கின்றதென்றும், நபிகள் நாயகமவர்கள் சகல மனிதகோடிக்குக்கும் ஒரு தயானமூர்த்தியாகவும் அச்சமூட்டி எச்சரிக்கை செய்பவராகவும் அனுப்பப்பெற்றுள்ளார்களென்றும் செவ்வீதின் விளக்கிக் கொள்கின்றோம்.

அவ்வாறு உலக மக்கள் அனைவருக்கும் அவரவர் தத்தம் வாழ்க்கையை ஒழுங்குபடுத்தி நடந்துகொள்ளும் வண்ணம் செந்தெற்களைத் தன்னகத்தே பெற்று வந்திருக்கின்ற இஸ்லாத்தின் கொள்கைகளில், சுய நலங்கொண்டு ஒரு வகுப்பார் மற்றொரு வகுப்பாரைத் தாழ்த்தி வைக்கும்படியான சட்ட திட்டங்களோ, மாந்தர்கள் எளிதில் எடுத்தனுஷ்டிக்க முடியாத கட்டளைகளோ, ஒரு காலத்திற்கோ ஒரு இடத்திற்கோ ஒருபோது பொருத்த முடையதாயிருந்து, பிறகு பொருத்த மற்றதாகித் திருத்தியமைக்கவேண்டிய போதனைகளோ ஒரு சிறிது மில்லை யென்பது குறிப்பிடத் தக்கதாகும். தீமைகளை விலக்குவதற்கு வேண்டிய எல்லாவிதமான உபாயங்களும், ஸன்மார்க்க நடத்தைக்கும் ஆன்ம ஞான முன்னேற்றத்திற்கும் அவசியமாய் வேண்டிய சகலவித உபாயங்களும் இஸ்லாத்தில் நனி சிறந்து காணப்படுகின்றபடியால், இஸ்லா மொன்றே மனிதர்களுடைய எவ்விதத் தேவைகளுக்கும் திருப்தியான வழிகாட்டி யாயிருக்கின்ற தென்றும், திருக் குர்ஆனே இறுதி வேதமென்றும் கூறப்பெறுகின்றன.

முலக் கொள்கையும் முக்கியக் கடமையும்.

“நிச்சயமாக மனிதனை நாம் மேலானவகைச் சிருஷ்டித்தோம்; எனினும், அவனை அவனுடைய தீச்செயலால் கீழானவற்றிற்கெல்லாம் கீழானவகை மாற்றினோம்” (95:4,5) எனத்திருக் குர்ஆனில் இறைவன் கூறுகின்றான். எனவே மனித சிருஷ்டியில் உதித்தவன் தனக்கு வெளியாக்கப் பெற்றிருக்கின்ற நேரான ஸன்மார்க்கத்தைச் சீராகக்கடைப்பிடிப்பானாயின் அமரர்களும் தனக்குக் கீழ்ப்படியும்படியான அவ்வளவு மகிழ்ச்சியை உச்சஸ்தானத்தை அடையலாம். அப்படியின்றித் தன்னை யுந் தனது தரத்தையுந் கவனியாதவனாய் மனம்போனபடி இச்சை வயப்பட்டு நடப்பானாயின், கேவலம் மிருகத்தினுந் கீழான இழிய தன்மையில் வீழ்ந்து உழல்வா னென்பதிவென்ன சந்தேக மிருக்கின்றது?

இவ்வுலகின்கண் காணப்படா நின்ற சகல ஜீவ வர்க்கங்களைப் போன்றே நமது இயற்கைத் தன்மையும் ஸ்தூலத்திற்கு வேண்டியவற்றை ஏற்றுக்கொண்டும், வேண்டாதவற்றை விலக்கிக்கொண்டு மிருக்கின்றது. ஸ்தூல தேகத்திற்கு அமைந்திருக்கின்ற இத்தன்மையானது சூக்ஷ்ம தேகத்திற்குத் தானே அமைந்தில்லை. உதாஹரணமாக, ஸ்தூல சரீரத்தினுள்வாழ்கின்ற அசுத்தங்கள் சுவாசமாகவும், வியர்வையாகவும், வாந்தியாகவும், மலஜலமாகவும் வெளியிற்றள்ளப்படுகின்றன. இஃது இயற்கையாகவே நடைபெறுவதாகும். இஃதேபோல் சூக்ஷ்ம தேகமாகிய ஆத்மாவிற்கு வேண்டிய ஸன்மார்க்கத்தைத் தானே ஏற்றுக்கொண்டு வேண்டாத துன்மார்க்கத்தை வெறுத்துத் திராஸ்கரிக்குஞ் சக்தியானது மனத்திற்குச் சபாவத்திலேயே அமைந்தில்லை. இதனற்றான், “மனம்போன

போக்கெல்லாம் போகவேண்டாம்” என்ற நீதி வாக்கியமும் உண்டாயது. ஆகவே, மனத்திற்கு வேண்டியவைமீது விருப்பையும் வேண்டாதவைமீது வெறுப்பையும் உண்டாக்க வேண்டுமானால் அது பழக்கத்தினாலேயே சாத்தியமாகும். அத்தகைய உயரிய பழக்க வழக்கங்களை உண்டுபண்ணுவதற்குச் சாதனமான சட்ட திட்டங்களடங்கிய வேதத்தை மனக்குரல்கின் வயப்பட்டுக்கிடக்கின்ற ஒரு மனிதன் தானே இயற்றிவிடுதல் என்பது முடியாத காரியமேயாகும். ஆதலின், அந்த வேதம் யாவரையும் சிருஷ்டித்துப்பரிபாலிக்கின்ற ஏக ரக்ஷகனாலேயே அருளப் பெற்றிருக்கின்ற தென்பதும் அதைக் கடைப்பிடித்து நடப்பதே உலகமன்பதைகளின் கடமை யென்பதும் இஸ்லாத்தின் கொள்கையாகும்.

குர்ஆன் திருமறையானது மானிட உற்பத்தியைப்பற்றி இவ்வாறு கூறுகின்றது:—முதன் முதலில் மண்ணின் சாரமாயிருந்து பின்னர் உயிர்க்கிருமியாகவும், அதன்பின் கர்ப்பாசயத்தில் சுட்டியாகவும், பின்பு சதைமாகவும், பிறகு அதனுள் தசையெலும்புகளாகவும், அதற்கும் பிறகு அவ் வெலும்புகள் தசைநாரால் மூடப்பட்டுப் பிண்டமாகவும், இறுதியில் ஏழாவது நிலைமையில் வேரோர் உருவாகவும் அமைகின்றது (23:12,14) இந்த ஏழாவதான புதிய சிருஷ்டிதான் மனித உணர்ச்சியாக இருக்கின்றது. இதுதான் இதற்குமேல் விருத்தியாகக் கூடிய எல்லாவற்றிற்கும் அஸ்திபாரமாயிருப்பது. மனிதனுடைய ஜீவஉணர்ச்சியில் அவனது ஆத்மாவுமானது தன்னுடைய ஆரம்ப ஸ்திதியில் மறைந்து கிடக்கின்றது. இவ்வாறு ஒளிந்து கிடக்கின்ற ஆத்மாவானது பிண்டத்தின் ஏழாவது நிலைமையில் மலரத் தொடங்குகின்றது. அதன் பின் அந்த ஆத்மாவின் அபிவிருத்தியானது தேகத்துடன் வளர்ந்தோங்கி வருகின்றது.

இஸ்லாத்தின் போதனைப்படி ஆத்மாவின் படித்தரமானது ஏழுவகையான நடப்ப் பாகுபாடுகளாகப் பிரிக்கப்படுகின்றது. (1) தீமை யைச் செய்யத் தூண்டுதல் செய்கின்ற ஆத்மாவிற்கு “அம்மாரா” என்றும், (2) தன்னிடத்தே குற்றங்காணும் ஆத்மாவிற்கு “லவ்வாமா” என்றும், (3) சுயமே உணர்ந்து கொள்ளும் ஆத்மாவிற்கு “முல்ஹிமா” என்றும், (4) சாந்தி நிலையை அடைந்திருக்கின்ற ஆத்மாவிற்கு “முத்ம இன்னா” என்றும் (5) ரக்ஷகனால் திருப்தியடையும் ஆத்மாவிற்கு “ராலிய்யா” என்றும், (6) ரக்ஷகனுக்குத் திருப்தி செய்கின்ற ஆத்மாவிற்கு “மர்லிய்யா” என்றும், (7) பரிபூரணமான ஆத்மாவிற்குக் “காமிலா” என்றும் பெயர். எனவே, இஸ்லாமானது தீங்கு செய்யத் தூண்டுவதா யிருக்கின்ற நிலையிலிருந்து ஆத்மாவைப் பரிபூரண நிலைமைக்குக் கொண்டுவர்ப்பாய்ச் சேர்க்கின்றது அந்த ஆரம்ப நிலையிலுள்ள ஆத்மா “எல்லாம் என்னுடையதே” என்றமிருக சுபாவத்தில் நிிற்கின்றது. இரண்டாவது நிலைமை “உன்னுடையது உனக்கு, என்னுடையது

எனக்கு” என்பதாகும். மூன்றாவது சாந்தி நிலையோ “எல்லாம் உன்னுடையதே” என்றுணர்வதாகும். “என்னுடையது” அன்றி ‘உன்னுடையது’ என்று பிரித்துணரும் வேற்றுமையற்றுப் பரிபூரணமாய் நிற்கும் நிலைமையே மனித கோடிகளின் மகோன்னத நிலையாகும். அத்தகைய உச்சஸ்தானத்திற்கு மனிதர்கள் உயர்ந்துவரும் வண்ணம் போதிக்கவே தீர்க்கதரிசிகளை எல்லா ஜாதியாரிடத்தும் அனுப்பியிருப்பதாக ரஷ்கன் கீழ்காணுமாறு அருளுகின்றான்:— “அச்சமூட்டி எச்சரிக்கை செய்பவர் அவதரிக்காத சாதியார் ஒருவருமில்லை” (35:24) “நீர் மனிதர்களை அவர்களுடைய ரஷ்கனின் அனுமதியைக்கொண்டு காரிருளினின்றும் பேரொளியின் பக்கம்— கண்ணியமிக்கவனும் புகழுக்குரியவனுமாகிய (இறை)வனின் நன்னெறியின் பக்கம்— கொண்டுவரும் பொருட்டு நாம் உமக்கு வெளியாக்கித் தந்த வேதம் (இதுவாகும்.)” (14-1) என இறைவன் கூறுவதினின்றி தீர்க்கதரிசிகளின் அந்தஸ்தும் வேதங்களின் நற்பயனும் இனிது விளங்குகின்றன.

இவ்வாறுள்ள மூலக்கொள்கைகளை உறுதி கொள்வது இஸ்லாத்தின் முதன் முதலான கடமையாகும். அந்த உறுதிப் பாட்டை ஆறு அம்சங்களாகப் பிரித்து ஒப்புக்கொள்ளல் வேண்டும். அவையாவன:— (1) ரஷ்கன் ஒருவன் உண்டு. (2) அமரர்கள் உண்டு. (3) வேதங்கள் உண்டு. (4) தீர்க்கதரிசிகள் உண்டு. (5) இறுதித் தீர்ப்பு நாள் உண்டு. (6) நன்மைநீமைகளின் பாகுபாடுகள் இறைவனைக்கொண்டே பூர்த்தியாகின்றன என்று ஒப்புக்கொள்ளவேயாகும். இந்த ஆறு அம்சங்களும் இஸ்லாத்தில் ஆணியேர்களை போன்று இருக்கின்றன. இவ்வாறு ஒப்புக்கொள்கின்ற எந்தப்பகுத்தறிவுள்ள மனிதனும் தன்னிஷ்டத்திற்கு மனம் போனபடி நடக்கமாட்டானென்றும், அப்படி நடக்க மனசாக்ஷி இடங்கொடாதென்றும் புலனாகின்றதே யன்றோ?

மனிதன் பாபச்சேற்றிலும் கருமக்கடலிலும் சிக்கிக்கொண்டு உழல்வதாகச் சத்த சத்திய இஸ்லாமானது போதிக்க வில்லை. அன்றியும் மனிதர்களின் பாவந்தொலைய எந்தத் தீர்க்கதரிசியாவது இரத்தஞ்சிந்த வேண்டிய தென்றும் இஸ்லாம் கட்டளை யிடவில்லை. ஆனால், என்ன கூறுகின்ற தென்றால்:—ஒருவர் சுமையை மற்றவர் மாற்றிக்கொள்ளுதல் முடியாது” —(2:48) என்றும், “அவிசுவாசிகள் நன்னம்பிக்கை கொள்ளாதவர்களாய் இருப்பதால் உம்முடைய ஆத்மாவை நீர் (துயரத்தினால்) மாய்த்துக் கொள்வீரோ?” —(2:63) என்றுந்தான் கூறுகின்றது. மேலும், ஒருவன் தான் முயற்சித்த அளவுக்கே நற்கூலியைப் பெற்றுக்கொள்வானென்பது இஸ்லாத்தின் எழில் பெறு உபதேசமாகும். ஆதலின், மனிதருடைய அறிவையும் ஆக்கையையும் போஷிப்பதற்குச் சில அப்பியாசங்கள் இருப்பதேபோல் ஆத்ம விருத்திக்குத் தக்க அப்பியாசங்கள் இருக்கின்றன. அவைகளை ஒவ்வொரு மனிதனும் அப்பியசித்து ஆத்ம

சாந்தி யடைதல்வேண்டும். இத்தகைய பாடங்களைத் தாம் இஸ்லாம் மார்க்கம் வெவ்வேறு படித்தாங்களாய்ப் போதிக்கின்றது. மனிதர்களுக்கு உட்பகையாய்த் தோன்றுகின்ற காமம், குரோதம், உலோபம், மோகம், மதம், மாச்சரியம் முதலான தீய குணங்களை விலக்கி, அருள், அன்பு, ஈவு, இரக்கம், பொறுமை, சாந்தம், சகிப்புத்தன்மை முதலான சற்குணங்களை புண்டபண்ணத் தக்கனவாகவும், ஆத்ம அபிவிருத்திக்கும் சமூக முன்னேற்றத்திற்கும் நற்பயனளிக்கக் கூடியனவாகவுமுள்ள ஐந்து கடமைகளை இஸ்லாமானது ஏற்படுத்தியிருக்கின்றது. இவைதாம் இஸ்லாத்தின் ஐந்து தூண்களெனக் கூறப்பெறுகின்றன. அவையாவன:—

(1) இவ்வண்டகோளத்தில் ஒரே தெய்வத்தைத் தவிர வேறு எதுவும் தெய்வ மாகாதென்றும், முஹம்மது நபி (ஸல்) அவர்கள் அவ்விறைவனின் திருத்தூதரென்றும் மனவுறுதிகொண்டு கூறுதல். (2) தினம் ஐம்முறை தொழுதல் (3) வருஷத்தில் ஒரு மாதத்திற்கு நோன்பு நோற்றல், (4) வருஷத்தில் எச்செலவும் போக ஐம்பது ரூபாய்ச் சில்லறை மிச்சப்பட்டால் அதில் ஒன்றேகால் ரூபாய்ச் சில்லறை (கிட்டத் தட்ட நூற்றுக்கு இரண்டரை)யை ஏழைவரி கொடுத்தல். (5) போதிய பொருளும் பலமும் உள்ளவர்கள் திரு மக்கமா நகர்க்கு ஆயுளில் ஒரு முறை யாத்திரை செல்லல் என்பவைகளே யாகும். இவ்வைந்து முக்கியக் கடமைகளால் மாநீதர்க்கு உண்டாகும் நனிதகை நற்பயனைக் கவனிப்பாம்:—

யாவையும் சிருஷ்டித்துக் காத்து அழிக்கக்கூடிய இறைவன் ஒருவன் உண்டென்றும் வேறு யாதும் கடவுளாகமாட்டாதென்றும் உறுதி கொள்வதால் அது மூடநம்பிக்கையையும் ஜாதிப் பிரிவுகளையும் உண்டெண்ணுகின்ற விக்ரஹ வணக்கத்தைக் கட்டோடே ஒழிப்பதாகின்றது. இறைவனது சிருஷ்டிப்பொருள்களில் எதையும் கடவுளுடைய ஸ்தானத்தில் வைத்தெண்ணத்தகாதென்பதே இஸ்லாத்தின் கண்டிப்பான கொள்கையாகும். ஏனெனின், மனிதனைத் தனது “பிரதிநிதி” யாகவும், சகல சிருஷ்டிகளினும் சிரேஷ்டனாகவுஞ் சிருஷ்டித் திருப்பதாய் ரக்கன் தானே கூறுகின்றான். மனிதனின் உயர்வு அவ்வனமிருக்க, இறைவனின் பிரதிநிதியாய் வந்த பகுத்தறிவுள்ள மனிதன் தன்னிலுந் தாழ்ந்தவற்றுக்குத் தனது சிரசைத் தாழ்த்தி வணக்கம் புரிவது ஒரு புறத்தில் தகுதியற்றதாயிருப்பதுடன் மறுபுறத்தில் மனிதனின் பகுத்தறிவிற்கு இழுக்கையுண்டு பண்ணுவதாய் மிருக்கின்றது. இதனால் ஏக தெய்வ வணக்கத்திற்குப் பக்க முண்டாகின்ற தென்பதே இஸ்லாத்தின் நோக்கமாகும்.

அவ்வாறு ஒப்புக்கொண்டவர்கள் அவ்வொப்பரும் தனிமுதற் நிலைவனைத் தினந்தினமும் ஐந்து முறை அரசன், ஆண்டி, கற்றோர்

மற்றோர் என்ற வேறுபாடின்றி வரிசையாய் நின்று வணங்கக் கடமைப் பட்டிருக்கின்றார்கள். அங்ஙனம் வணங்குங்கால் புலன்களைச் சிதைய விடாமல் யாவரும் ஒரு திசைநோக்கி வேறு சிந்தனையற்றுத் திரிகரண சுத்தியாய் இருப்பதால் புலனடக்கமும் ஆத்ம விருத்தியோடு கூடிய சாந்தியுமுண்டாகின்றன. மேலும், சமத்துவ உணர்ச்சியும் சமூக ஒற்றுமையும் விரவுகின்றன. ரக்ஷகனிடத்து மக்கள் யாவருஞ் சமமேயென்ற நியதி புலவையுடன் மனிதன் தன்னையே முற்றும் இறைவனுக்கு அர்ப்பணஞ் செய்ய வேண்டியவராயிருக்கின்றனென்பதும் இனிது விளங்குகின்றது. அன்றியும், ஒவ்வொரு நாளும் ஐம்முறை அர்த்த ஸ்நானஞ் செய்வதாலும் நின்று, குனிந்து, இருந்து, வணங்கித் தொழுவதாலும் சரீர சுத்தமும் தேக திடனும் விருத்தியாகி, ஆத்ம பலத்திற்குத் துணை புரிகின்றதாக ஆகின்றன. ஆகவே இத் தொழுகையானது தோட்டிமுதல் தொண்டமான் வரையுள்ள யாவருங் கூடிய தொரு சமூக யோகாப்பியாசமாகவே தினந்தினம் தலைசிறந்த நலன்களை இனிது பயக்கின்றது.

வருஷத்திற் கொருமுறை “ரமலான்” என்ற மாத முழுவதும் பகற்போதில் உண்ணா விரதமிருப்பதால் ஒரு வகையில் உணவு இச்சையும் போக இச்சையும் தணிந்து சமப்படுவதுடன் ஐம்புலக் குதுகலம் அடக்கி ஆத்ம சாந்தி யேற்படுகின்றது. (“அன்னம் ஒடுங்கினால் ஐந்தும் ஒடுங்கும்” என்ற முதுமொழி நிண்டு இனிது நோக்கற்பாலதாகும்.) மறுவகையில் உடலொட்டிய நோய்கள் நீங்கிச் சரீர சுகம் உண்டாகின்றது. (“லக்கணம் பரம ஔஷதம்” என்பதொரு பழமொழி) அன்றியும் தனவான் ஏழை என்ற வேறு பாடும், தனவான்கள் ஏழைகளின் பசி புணராத் தன்மையும் நீங்கி விடுகின்றன.

நூற்றுக்கு இரண்டரை வீதம் ஏழைலிக்தங் கொடுப்பதால் “தான் தேடினது தனக்கே” என்று இறுமாந்திருக்கின்ற ஆணவம் விலகுவதுடன், அதில் ஏழைகளுக்கும் உரிமை ஏற்படுகின்றது. இதனால் ஒருவர்க் கொருவர் நீக்காத சகோதரத்துவம் தானே உண்டாகின்றது. கூன், குருடு, நொண்டி, முடம், செவிடு, ஊமை முதலான அங்க ஹீனர்களுக்கும் பேருதவி புரிகின்றதாகின்றது.

இறுதிக்கடமையாகிய திரு மக்கமா நகர்க்கு யாத்திரைசென்று அங்கே எத்தேசத்தார்களாக இருந்தாலும் ஒரே வெள்ளை யுடையைத் தையவில்லாமல் உடுத்திக்கொண்டு இறைவனிடம் பிரார்த்தனை புரிதல் உலக ஜனங்களின் ஒற்றுமையையும் உண்மையான சமத்துவத்தையும் வளர்க்கின்றது. அன்றியும் ஒருவர்க் கொருவர் நிலைமை யுணர்ந்து கொள்ளவும் உதவி புரியவும் வசதி ஏற்படுகின்றது. மேலும், யாவரும் தமது இல்லத்தறந்து இறைவனது வழியிற்றிரும்பி விட மனவோர்மை

கொண்டுள்ளார்கள் என்பதையும் எண்பிக்கின்றது. இவையன்றி உலக விவகாரங்களும் தேச அமைப்பும் உணர்ந்து கொள்ள வேறுதண்டா கின்றது. அந்தச் சமயத்தில் யாவரும் “நான்” “எனது” எனக்கொண் டுள்ள பொய்யம் மயக்கந் தீர்த்து “யாவும் உன்னுடையதே” என்ற நியாக புத்தியுடன் விளங்குகின்றார்கள். இவையன்றி,

* மேற்கூறப் பெற்றுள்ள முக்கியக் கடமைகள் நித்திய அனுஷ்ட டானத்திலிருந்து வருவதுடன், பொதுப்படையாய்ச் சமூக முன்னேற் றத்தை யுண்பெண்ணுவதான பற்பல கொள்கைகள் இன்னும் அனுஷ்ட டானத்தி லிருந்துவருகின்றன. உதாஹரணமாய், உலக ஜனக் கணிதத் தில் சரிபாதிப் பெர்க்கான பெண்மணிகளுக்குவேண்டிய சொத்துரிமை, விதவா விவாஹம், விவாஹ ரத்து, பெண்கல்வி முதலான அவசியமான உரிமைகளைக் கொடுக்கும்படி இஸ்லாம் வலியுறுத்திப் போதிக்கின்றது. பெண்மணிகளைப்பற்றி இறைவன் குர்ஆன் திருமறையின் ஓரிடத்திற் கூறுவதாவது:— “மேலும், புருஷர்களுக்குப் பெண்களின்களின் மீது பாத்தியதைகள் இருப்பதே போன்று, அவர்களுக்கும் (புருஷர்களின் மீது) பாத்தியதைகள் இருக்கின்றன. மேலும், ஆடவர் பெண்டுகரைக் காட்டினும் சிறிது அந்தஸ்துடையவராவர்” — (2:228) என்பதேயாகும். இதனூற்றான் ஸ்திரீகள் நாயக மலர்கள். “ஸ்திரீ ரத்தினங்களின் பாத்தி யதையானது மகா பரிசுத்தமுடையதாயிருக்கின்றது. ஆதலின் அவர் களுக்குரிய பாத்தியதையானது பாதிக்கப்படாமலிருக்கும்படியான வழியில் கடத்துகொள்ளுக” என்று போதித்துள்ளார்கள்.

மேலும், தீண்டாமை என்னும் பேயை அடியோடே யொழித் துச் சமத்துவம் சகோதரத்துவம் என்னும் ஐக்கிய பார்த்தவ்யத்தை இஸ் லாமானது உலகில் நிலை நிறுத்தி யிருக்கின்ற தென்பதை யாரே மறுக்க வல்லார்? ஒற்றுமைக்கும் பகுத்தறிவிற்கும் பங்கத்தை உண்டெண்ணும் படியான வட்டி வாங்கு வதையும் மதுஉருந்தவதையும் கண்டித்து விலக்கி யிருக்கின்றது. சமூக வாழ்வில் அசட்டுத்தனமான மனப் பெருமையைக் காட்டிச் சமத்துவத்தைப் போக்கடிக்கக்கூடியதான பட்டுடுத்தவதையும் தங்கம் பூணுவதையும் புருஷர்களுக்கு விலக்கலாக்கி யாவரையும் வேற்றுமையின்றி வாழச் செய்திருக்கின்றது. உலக சமா தானமும் ஒருவர்க் கொருவர் ஐக்கியமும் ஏற்படும் வண்ணம் ஒருவரை யொருவர் சந்தித்தால் “சாந்தி உம்மீது உண்டாவதாக!” என வாழ்த்தும்படி இஸ்லாம் கட்டளையிட்டிருக்கின்றது. இவ்வாறு வாழ்த்துவதால் ஒரு வகையில் ஒற்றுமையும் அன்பும் ஒருவர்க்கொருவர் உண்டாவ துடன், மறு வகையில் ‘மனிதன் அடையக்கூடியது சாந்தி லில்லையே’ என்று நிமிஷத்திற்கு நிமிஷம் ஞாபகப்படுத்தவது மாகின்றது.

மேற் கூறப்பெற்றுள்ள, எல்லாவிதமான மூலக் கொள்கைகளி னின்றும் இஸ்லாமானது மனிதர்களிடத்தே இரண்டிவிதப் பிரயோ

ஜனத்தை எதிர்ப்போக்கி நிற்கின்றது. ஒன்றாவது பராபரனுக்கு முற்றும் கட்டுப்படுவதாகும். இரண்டாவது மனிதர்களுக்கு நன்மை செய்வதாகும். இதைக் குறித்துத்தான் கீழ்க்காணும் திருமறைத் திருமொழி நன்றாக விளக்குகின்றது;— “அவ்வாறில்லை, ஆயினும் எவ்வொருவர் ரக்ஷகனுக்கு முற்றுந் தலைசாய்த்து (மனிதர்களுக்கு) நன்மை செய்கிற வராயிருக்கின்றாரோ அவரது சன்மானமாகிறது அவருடைய இறைவனிடமிருக்கின்றது; மேலும் அவர்களுக்கு (யாதொரு) அச்சமுமில்லை, அன்றியும் அவர்கள் துயரப்படவுமாட்டார்கள்” (2:112) “மனிதர்களிடம் அன்பு வைக்காதவர்களிடம் இறைவனும் அன்பு வைக்கமாட்டான்” என்று இஸ்லாம் உபதேசிக்கின்றது.

இஸ்லாமும் சமரசமும்.

இஸ்லாம் மார்க்கம் ஒரு குறிப்பிட்ட வகுப்பார்க்கின்றி அகில மக்கள் அனைவர்க்காகவும் அருளப்பெற்றிருப்பதிலிருந்து அதன் ஸமராஸப் பான்மை “குன்றின்மீ திட்ட தீபம்” போல் நனி சிறந்து விளங்குகிறது. இதற்கு முன்னுள்ள சகல ஜாதியார்களுக்கும் அருளப் பெற்றுள்ள வேதங்கலையும் தீர்க்கதரிசிகளாம் சிரேஷ்டர்களையும் இஸ்லாம் ஒப்புக்கொள்கின்றது. இஸ்லாத்தை ஒப்புக்கொள்ளாதவர்களைப் பற்றிக் கூறுங்கால், “மத விஷயத்தில் பலவந்தமில்லை! (எனெனின்) மெய்யாகவே சரிபாண மார்க்கமானது தவறான மார்க்கத்தினின்றும் விளக்கமாக வேறாக்கப்பட்டிருக்கின்றது”— (2:226) என்று இஸ்லாம் எச்சரித்திருக்கின்றது. ஆகையாற்றான் நபிகள் நாயகமவர்கள் இவ்வாறு கூறுகின்றார்கள்:— இஃது என்னுடைய மார்க்கம் மட்டுமல்ல; உங்களுடைய மார்க்கமாகவும் அமைந்திருக்கின்றது. இதுதான் சகல மதங்களின் உண்மையாயிருத்தல் வேண்டும். இஃது என்னுடைய மார்க்கத்தின் உண்மைக்குமட்டுஞ் சாட்சியங் கூறக்கூடிய வேதமாயில்லை; உங்களுடைய மதத்தின் உண்மைக்காகவும் சாட்சியங் கூறிக்கொண்டு, உங்களுக்கும், எனக்கும், மற்றுமுள்ள ஒவ்வொரு ஆண் பெண்ணுக்கும், எல்லா மதங்களிலும் காணப்படக் கூடிய பொய்யினின்றும் வேறுகிய மெய்யின் வழியையே காண்பித்துக்கொண்டிருக்கின்ற உங்களின் வேதமாகவும் இஃது அமைந்திருக்கின்றது,” என்றும், ஆண்டவனுடைய சிருஷ்டிப்பொருள்களிடம் பிரியம் பாராட்டுகிறவரிடம் அந்த ஆண்டவனும் பிரியம் பாராட்டுகின்றான்; ஆதலின், நல்லவனாயினும் கெட்டவனாயினும் யாராயிருப்பினும் இவ்வகிலத்திலுள்ள மனிதர்களிடத்தில் பிரியமாயிருங்கள்; தீயமனிதனிடத்தில் பிரியமாயிருப்பதால் அவன் அத்தீமையினின்றும் விலகுகின்றான்; இதனால் விண்ணவர்களும் உங்களிடத்தே பிரியமாயிருப்பார்கள்” என்றும் நபிகள் பிரான்(ஸல்) அவர்கள் மொழிந்தருளி யுள்ளார்கள். இவ்வுபதேசத்தி லிருந்து இஸ்லாம் மக்களிடத்து எததுணைப் பரஸ்பர சமரசத்தைக் காட்டுகின்ற தென்பது எந்தச் சாமானிய அறிவுடையோர்க்கும் விளங்காமற் போகாது.

இஸ்லாத்தின் அபிவிருத்தி.

இத்தகைய சமரஸ ஸன்மார்க்கத்தின் கொள்கைகளை யுணர்ந்த மனித கோடிகள் அத்தியந்த விசுவாசத்துடன் இம்மார்க்கத்தைக் கடைப்பிடிக்க முற்பட்டுவிட்டனர். நபிகள் நாயகமவர்களின் காலத்திலிருந்து சமார் ஆயிரத்துச் சில்லறை வருஷங்களுக்குள்ளேயே உலக ஜனங்களில் சமார் அறுபத்திரண்டு கோடிக்கு மேற்பட்ட அறிஞர்கள் இஸ்லாத்தைத் தழுவி யிருக்கின்றனர். இதற்குக் காரணம் இம்மார்க்கத்தின் கொள்கைகள் மனிதர்களுக்குச் சமத்துவத்தையும் சகோதரத்துவத்தையும் கொடுத்து, ஒவ்வொருவரையும் அவர் ஆணாளும் பெண்ணாளும் சுதந்தரத்துடனும் சுயமரியாதையுடனும் இன்ப வாழ்வில் திகழும்படி செய்ததே யாகும். இதுபோது இவ் வகிலத்தின்கண் புதிது புதிதாய்த் தோன்றுகின்ற சீர்திருத்தக்காரர்களான அயல் மதவாதிகள் அனுஷ்டிக்க முற்பட்டிருக்கின்ற விஃரஹ விலக்கு, தீண்டாமை யொழித்தல், விதவா விவாகம், விவாக ரத்து, பெண்களுக்குச் சொத்துரிமை முதலான மக்களரிமைகளைத்தும் ஆயிரத்து முந்நூற்றைம்பது வருஷங்களுக்கு முன்னேயே வெளிவந்து முஸ்லிம்களால் ஒவ்வொரு நாளும் எடுத்தனுஷ்டிக்கப் பெறுகின்ற கொள்கைகளை யாகுமென்பது யிகைபடக் கூறியதாகாது. இஃதொரு பக்கல்கிடக்க;

இஸ்லாத்தின் அபிவிருத்திக்காரணத்தை யுணர்ந்துகொள்ளுஞ் சத்தியற்ற சிலர், “இஸ்லாம் வாளைக்கொண்டு பரவியது” என்று பொய்ப்பிரசாரஞ் செய்து ஹிந்து முஸ்லிம்களுக்குள் இருந்து வருகின்ற சகோதரத்துவத்தைக் கெடுத்துத் துவேஷத்தையுண்டாக்கி வருகின்றனர். என்னே இக்காலத்தின் திரிபு! “மத விஷயத்தில் பலவந்தமில்லை” என்று போதிக்கின்ற இஸ்லாம் மார்க்கம் வாளாயுதத்தைக்கொண்டு பரத்தப்பட்ட தென்பது ஆச்சரியப்படத் தக்கதொரு விஷயமாகவே காணப்படா நின்றது. அவ்வாறு கூறுகின்ற மேதாவி்கள் என்ன ஆதாரம் காட்டுகின்றனரென்றால், முகலாய மன்னர்கள் இந்தியாவில் படைமெடுத்த காலத்தையே காட்டுகின்றனர். அம்மன்னர்கள் அரசியல் விஷயமாய்ப்போர் தொடுத்தனரே யன்றி மத விஷயமாய்ப் போர் தொடுத்தனர்ல்லர். போரிடுங் காலங்களில் எதிரிகளுக்குச் சொந்தமான பலவற்றையும் நாசப்படுத்தல் இன்றளவும் பிரத்தியக்ஷப் பிரமாணமாய்க் காணக்கூடிய விஷயமாகவே யிருந்துவருகின்றது. அவ்வாறு அது சமயம் பல கோயில்களும் பற்பல மஸ்ஜித்களும் இடிந்தே தகர்த்திருக்கின்றன. அவ்வரசர்களின் ஆட்சி ஊன்றிவிட்ட பின் முஸ்லிம் அரசராயுள்ள ஓளாக்கஜேப் அரசரால் எத்தனையோ ஆலயங்கள் சீர்பெற்று மானியம் விடப்பெற்றுச் செப்புப் பட்டயத்துடன் இன்றளவும் வடநாட்டில் விளங்குகின்றன. அவர் ஆரம்பத்தில் போர்தொடுத்தது மத விஷயத்தினாலென்றால், அவர் தமது அதிகாரஞ் செல்லக்

கூடிய காலத்தில் கோயில்களைப் புதிப்பிக்கவும் மானியம் விடவும் ஏற் பட்டிருக்காது. அதுபோது கிட்டத்தட்ட எண்ணூற்றைம்பது வருஷக் கள் வரை முஸ்லிம்கள் இந்தியாவை அமைதியுடன் ஆண்டுவந்தார் களென்பது சரித்திர முணர்ந்தவர்கள் ஒப்புக்கொள்ளும் உண்மையாகும். அன்றியும் ஆங்கிலேயர் ஆட்சியின் ஆரம்பக் காலத்தில் இந்தியாவின் ஜனத்தொகையில் பத்தி ல்வாரு பங்கினரே முஸ்லிம்கள் இருந்தனர். இப் போது அபிவிருத்தியினால் நாலிலொரு பங்கினர் முஸ்லிம்களாய்ப் பெருகிவிட்டனர். இந்த பிரிட்டிஷார்காலத்தில் இஸ்லாம் வாளைக் கொண்டு பரவியதென்று கூற யாரேனாவர்? மேலும் முஸ்லிம்களின் படையெடுப் பில்லாத சீனாவில் 10 கோடி முஸ்லிம்களும், ஆப்பிரிக்கா, இங்கிலாந்து முதலிய இடங்களில் பெரும்பான்மையான முஸ்லிம்களும் பரவி வருவதற்கு வாளாயுதம் துணையாகுமா வென்று கேட்கின்றோம். ஆதலின், யாவரும் ஸமரசமாய் உண்மை புணர்ந்து வாழ எல்லாம் வல்ல இறைவன் இன்னருள் பாவிப்பானாக. வஸ்ஸலாம்.

ஸல்லல்லாஹு அலா முஹம்மதீன் ஸல்லல்லாஹு அலைஹிவஸல்லம்.



உன்னத நபிஸல் உதித்ததின வாழ்த்தும் பாக்கள்.

["மேரே மௌலாய் லாலோ" என்ற மெட்டு.]

(பல்லவி)

எங்கள்—உன்னத நன்னபி நாளிதுவே
எங்கும்—ஓங்குமு ஹம்மதர் நாளிதுவே.

(அனுபல்லவி — உச்சம்.)

வேத ஞானம் பூர்த்தி யாக்க விளங்கி வந்த தோற்றமாய்
போத மெங்குஞ் செய்த தூதர் புவியில் வந்த நாளிதே

(பல்லவி யேடுப்பு)

தங்கும்—இன்னரு ளானவர் நாளிதுவே (எங்கள்)

(சரணங்கள் — உச்சம்)

1. ஆதி தந்தை ஆதம் தம்மின் ஐம்பத்தோராம் முறையிலே
ஜோதி நபியாய் மக்கம் மீதில் தோன்றி வந்த நாளிதே
நீதி—செய்தருள் மன்னவர் நாளிதுவே. (எங்கள்)
2. பூமி மீதில் நபிகள் நாதர் போற்றும் அப்துல் லாவுக்கீசு
ஆமி னாவின் பால ராக அவத ரித்த நாளிதே
நேம நிஷ்டைகள் செய்தவர் நாளிதுவே. (எங்கள்)
3. வையம் எங்கும் கெட்டு மூட வழக்கம் ஓங்கி நின்றதால்
மெய்யைக் கூற நபிகள் நாதர் வெளியில் வந்த நாளிதே
துய்ய—சாந்திநி கேதனர் நாளிதுவே. (எங்கள்)
4. கல்லை மண்ணைக் கடவுள் என்று காத்து நின்ற மூடரை
நல்ல வழியில் ஆக்க எங்கள் நாதர் வந்த நாளிதே
நல்லோர்—நாட்டும் நாயகர் நாளிதுவே. (எங்கள்)
5. கள்ளை மதுவை உண்டு கொஞ்சம் கலங்கி நின்ற வீணரை
உள்ளம் தேற்றும் உண்மைத் தூதர் உலகில் வந்த நாளிதே
விள்ளும்—நிவதிபர் தோன்றிய நாளிதுவே. (எங்கள்)

6. ஏற்றத் தாழ்வு வைத்து மக்கள் ஏங்கச் செய்த தீயரை
மாற்றம் நீக்கி வாழச் செய்த மன்னர் வந்த நாளிதே
போற்றும்—புண்ணிய கண்ணியர் நாளிதுவே. (எங்கள்)
7. மாதர் தங்கள் பாக வீதம் மாறி டாமல் வாங்கவே
நீதம் செய்த எங்கள் வள்ளல் நிலத்தில் வந்த நாளிதே
சாதந்—கமழ்ந்திடுங் காவலர் நாளிதுவே. (எங்கள்)
8. ஆண்கள் இழந்த பெண்கள் மணத்தல் ஆகு மென்று பாரிலே
ஆண்மை யோடு சட்டஞ் செய்த அண்ணல் வந்த நாளிதே
பெண்கள்—சுதந்தரந் தந்தவர் நாளிதுவே. (எங்கள்)
9. ஆதி ஏகன் தன்னைப் போற்றி அன்பு பூண்டு யாவர்க்கும்
நீதி செய்யச் சொன்ன மன்னர் நிலத்தில் வந்த நாளிதே
ஜோதி—சூழ்ந்திடுந் தூதரின் நாளிதுவே. (எங்கள்)
10. ஆண்டு நோறும் மாதம் ஒன்றில் ஆகும் நோன்பு நோற்கவே
தூண்டி எங்கும் சாந்தி செய்த தூதர் வந்த நாளிதே
வேண்டும்—வேதசம் பூரணர் நாளிதுவே. (எங்கள்)
11. ஏழை வீதத் தோடு தானம் எங்கும் சுயப் போற்றியே
ஏழை யோர்கள் வாழச் செய்த ஏந்தல் வந்த நாளிதே
கிழோர்—சீர்பெறச் செய்தவர் நாளிதுவே. (எங்கள்)
12. அன்பும் அருளும் சேர்ந்து பாரில் ஆகி வந்த தோற்றமாய்
இன்ப தீனுல் இஸ்லாம் தந்த ஏந்தல் வந்த நாளிதே
தென்பாய்—தேசிக ரானவர் நாளிதுவே. (எங்கள்)
13. பாலி யத்தில் ஏழை பெணும் பாக்கி யத்தில் மேன்மையாய்
வாலி பத்தில் வர்த்த கஞ்செய் வள்ளல் வந்த நாளிதே
கோல—மாமதி போழ்ந்தவர் நாளிதுவே. (எங்கள்)
14. யுத்தஞ் செய்த வீர ராகி யுகம் பெற்ற நாதராய்
சுத்த ஞானம் யார்க்கும் ஓதும் தோன்றல் வந்த நாளிதே
மெத்த—மேன்மையின் நன்னபி நாளிதுவே. (எங்கள்)
15. மன்ன ராகி மாதர் தங்கள் மாண்ப ராகிப் பூமியில்
இன்னம் மேன்மை இறுதி நயியாய் ஏந்தல் வந்த நாளிதே
முன்னோன்—மூதருள் பெற்றவர் நாளிதுவே. (எங்கள்)

16. வேத ஜோதி பாரின் மீது வீசி எங்கும் மானிடர்
ஜாதி பேதம் நீங்கச் செய்த சாந்தர் வந்த நாளிதே
துதாய்—மாநிலம் வந்தவர் நாளிதுவே. (எங்கள்)
17. பூமி எங்கும் ஏகத் துதாய்ப் போற்ற வந்த நன்னபி
காமி லாகச் சீர்திருத்தக் காட்சி தந்த நாளிதே
சேஷமஞ்—செய்தருள் நாயகர் நாளிதுவே. (எங்கள்)
18. ஆசை யோடு பேசப் பேச வாச கத்திற் கின்பமாய்
நேச மிக்க ஊறும் எங்கள் நேசர் வந்த நாளிதே
வாசம்—பொங்கிடு மாதவர் நாளிதுவே. (எங்கள்)
19. மாசி லாத நெஞ்சத் தோடு வாழ்த்த வாழ்த்த இன்பமாய்
நேசி யாத் பேரும் போற்றும் நீதர் வந்த நாளிதே
ஆசி—கூறிய வேந்தரின் நாளிதுவே. (எங்கள்)
20. ஏற்ற வாரும் போற்ற வாரும் இன்பங் கொண்டு நண்பர்கள்!
போற்றிப் போற்றி வாழ்த்தத் தக்க போதர் வந்த நாளிதே
தோற்றி—ஜயக்கொடி தூக்கினோர் நாளிதுவே. (எங்கள்)

வஸ்ஸலாம்.



பாரதி பிரஸ், மன்னார்குடி.

சதர்ன் பயோனீர் காங்கிரட் & இரும்புத் தொழிற்சாலை.

இஞ்சினீயர்களால் சிபாரிஷ் செய்யப்பட்டவை
இந்தியத் தொழில்! இந்திய மூலதனம்! இந்தியர்களுடையதே.




எங்கள் சிமெண்ட் தொழிற்சாலையில் தைபாராகின்ற குழாய்கள்
தூண்கள், பலகைகள், பட்டியல் கற்கள், கவணை முனைகள் முதலியவை
களை உங்கள் அவசியத்திற்கெல்லாம் உபயோகியுங்கள்.

ஜலதாரைகளுக்குக் குழாய்களை உபயோகிப்பதால் செலவில் சிக்கன
மும் உறுதியில் பலமுமாகின்றது. சிமெண்ட் தூண்களோ திருங்கல்லைவிட
மலிவு மரத்தைவிட அழகும் அத்துடனே உறுதியுமுள்ளதாய் உதவு
கின்றன.

மற்றும் சிமெண்ட் காங்கிரட்டினால் குறடுகளுக்குப் பட்டியல் கற்
களும், தளம்போட பலகைகளும், கேணி உறைகளும், கவணை முனைகளும்,
வயல்மடைகளுக்கான எல்லா வகை குழாய்களும் உறுதியுடன் செய்யப்
பெற்று ஏராளமாய் ஸ்டாக்கிலிருக்கின்றன.

எங்கள் இரும்புத் தொழிற்சாலையில் தையாரிக்கப்படுகின்றன.

திண்டுக்கல் வகை பூட்டுக்கள் உறுதியும்
அழகும் வாய்ந்தன. பல ரகங்களில் தையாரிக்
கப்படுகின்றன. விலைபோ வெகுநயம்!



உத்திரவாத முள்ள மண்வெட்டி
களும், இரும்பு பாத்திரங்களில், அநேக
ரகங்களும், மற்றும் தளவாட இரும்பு அடியல் சாமான்களும் தையாரிக்
கப்படுகின்றன. வியாபாரிகளுக்குத் தகுந்த லாபத்தைக் கொடுக்கக் கூடி
யன. வெளியூர் ஆர்டர்களை வெகு விரிமரிசையுடன் கண்ணிக்கப்படும்.

இங்ஙனம்,

P. K. முஹம்மது காசிம் பிரதர்ஸ்,

மக்னீதடி.